

# Kysasyl enbiýa -13: Adam ata-How enäniň biri-birinden jyda düşmekleriniň beýany

Category: Halk döredijiligi we rowaýatlar, Kitapcy, Sözler  
написано kitapcy | 26 январа, 2025

Kysasyl enbiýa -13: Adam ata-How enäniň biri-birinden jyda düşmekleriniň beýany ON BIRINJI PASYL



HEZRETI ADAM WE HEZRETI HOWANYŇ BIRI-BIRINDEN JYDA DÜŞMEKLERINIŇ WE ÝENE OLARYŇ TANYŞMAKLARYNYŇ BEÝANY  
Hezreti Adam Allatagaladan ylham tapdy. «Çünki ol Allatagaladan birnäçe sözi tälim aldy. Ol şol sözleri aýdandan soňra, Adamyň tobasyny kabul etdi. Elbetde, Allatagala topany kabul ediji we çäksiz rehimdardyr».

Aly (goý, Allatagala onuň ýüzüni hormatly etsin!): «Bir kişi bu sözleri okasa, Hudaýtagala ol kişiniň günäsini geçip, ony öz didaryna gowşurar» diýdi. Aýat: «Fetalakka Adämu mir rabbihi kelimätin fetäbe aleyhi innehu huwet-tewwäbur rahim». Şeýle rowaýat edipdirler: Hudaýtagala bir ak ýakut iberdi. Ol: «Ony alyp keramatly Mekgäniň ýerine eltip goýuň» diýdi. Ony

getirip goýdular. Ol daş Käbe boldy. Ol öýüň içinde iki çyra bardy. Olaryň biri öýüň gündogar tarapynda, beýlekisi bolsa günbatar tarapyndady. Ol çyra nurdan hem yssydy. Beýtul-magmur diýilýän öý şoldur. Allatagaladan: «Eý, Adam! Arşyň dogrusynda bir öý bardyr. Onuň ady Beýtil-magmurdyr. Perişdeler ol öýe togap edýärler. Ol ýer ýüzünde Käbedir. Her kim ol öýe girse, onuň uly-kiçi günälerini geçerin. Eý, Adam! Sen hem rehmet dileseň, Mekgäniň ýerine bar. Ol öýi togap edip, namaz okap, toba et. Onsoň seniň günäleriňi geçerin» diýen owaz geldi. Hezreti Adam: «Men ol ýeriň nirededigini bilmeýärim» diýdi. Hudaýtagala gargany oňa ýolbelet etdi. Ol garganyň yzyna düşüp, Mekgä bardy. Perişdeler Adam ata togap etmegi öwrettiler. Ol togap etdi. Adam alayhyssalamyň aýagynyň degen ýeri abadanlyk boldy. Onuň aýagy degmedik ýeri çöl-beýewan boldy. Hezreti Adamyň aýaklarynyň arasy üç gije-gündizlik ýoldy.

Ýene şeýle rowaýat edipdirler: Hezreti Adam Mekgeýi-mugazzama gelip, Kábäni togap etdi. Jebraýyl alayhyssalam: «Eý, Adam! Indi sen dileg et. Hudaýtagala seniň dilegiňi kabul eder. Ol saňa Howany tapyp berer» diýdi. Hezreti Adam dileg etdi. Hezreti Howa Jiddeden Mekgeýi-mugazzama geldi. Olar biri-birini tanamadylar. Ol ikisi öň ýaş hem nurana juwandylar. Olaryň görki aý bilen günden hem zyýadady. Olar ak hem semiz ýaşlardy. Olar başlaryna açlyk, ýalaňaçlyk, gam-gussa, nalazary düşüp, ejizläp galypdylar. Bu sebäpli olar biri-birini tanamadylar. Olary Jebraýyl alayhyssalam biri-biri bilen tanyşdyrды. Olar täzedden biri-biri bilen tapyşyp, biri-biriniň hal-ýagdaýlaryny sorasyp, görüşdiler. Olaryň şunça ýyl çeken azaplarynyň hemmesi göge uçdy. Olar agyr günlerini untdylar. Gaýgy-gamdan halas boldular. Olaryň çeken azap-külpetleri rahatlyga, parahatlyga, aýşy-eşrete öwrüldi. Olaryň tapyşan dagynyň adyna Arafa diýdiler. Olar hoşwagt bolup, aýşy-eşrete meşgul boldular.

Ibn Apbas (goý, Allatagala ondan razy bolsun!) şeýle rowaýat edipdir: Hezreti Adam bilen hezreti Howa tapyşanlarynda bedenleriniň garasy bardy. Olar: «Eý, Taňrymyz! Biziň bedenimiz garadyr. Biz ony nähili aýrarsy?» diýip, Allatagala

arz etdiler. Şol wagt Jebraýyl alayhyssalam gelip aýtdy: «Bu gün aýyň on üçüdir. Siz üç gün oraza tutuň. Ondan soň iki rekagat şükürana namazyny okaň. Şonda siziň bedeniňiziň garalygy aýrylar». Hezreti Adam we hezreti Howa oraza tutdular. Olaryň bedenleri ak boldy. Her aýyň on üçi, on dördi, on bäşi günlerinde oraza tutmak Adam alayhyssalamyň ko-wumyna parz boldy. Elkyssa, bular biri-birleri bilen tapyşanlaryna şady-horram boldular.

Nazm

Horram ol lahza ki, muntak nigärin tapsa,  
Aýşu-rahatda güler ýagdaýyn tapsa.

Ýar wasly bile hoşal bolar jan-u-köňül,  
Aýrylyp gitgen, oşol şahy söwherin tapsa.

Ne ajap aşyk erer, yzlasalar sydky bile,  
Gülşen içre giriban, gözi humaryn tapsa.

Eý, hoş ol bady-saba gunça görüp sebze era,  
Gunçaýy köňlün açar bilbili zaryn tapsa.

Elkyssa, bu iki ýar jany muhabbet bilen tapyşyp ölen köňüllerini täze janlary bilen hasyl edip, ikisi Mina dagyna geldiler. Olaryň biri-birine hetden daşgary muhabbeti bardy. Perişdeler olardan: «Siziň arzuwlaryňyz barmy?» diýip soradylar. Hezreti Adam we hezreti Howa ikisi: «Biziň arzuwumyz Allatagalanyň rehmeti we magryfetidir. Onuň biziň günälerimizi ötendigine hoşaldyr» diýip aýtdylar. Ol daga Mina diýip at goýdular. Olar bu ýerde ebedi döwlet we baky bagta ulaşyp, Serendibe bardylar. Çünki hezreti Adamyň öýi şu ýerdedi. Olar galan ömürlerini ýagşylyk bilen ötürdiler. Ol şeýle ätiýaçlyk ederdi. Allatagalanyň emri nähili güýçli hem bolsa, hergiz hetden aşmazdy. Ol şerigatdan daşary bir gadam hem goýmazdy. Olaryň älemde bu ikisinden başga hiç perzentleri yokdy.

Biz Beýtul-Magmuryň we Kábäniň beýanyňy öz ýerinde ederis, inşalla. Elbetde, päklik we ýardam bermeklik Allatagalanyň öz

erki bilendir! Halk döredijiligi we rowáyatlar